


೨೭. ಕೃಷ್ಣ - ಸುದಾಮ

ಆವಂತಿಯಲ್ಲಿ ಸಾಂದೀಪನಿ ಗುರುಗಳ ಗುರುಕುಲವಿತ್ತು. ಅವರ ಗುರುಕುಲದಲ್ಲಿ ಕೃಷ್ಣ ಮತ್ತು ಸುದಾಮ ಶಿಕ್ಷಣ ಪಡೆಯುತ್ತಿದ್ದರು. ಅವರು ಗುರುಕುಲದಲ್ಲಿ ತಮ್ಮ ಬಾಲ್ಯವನ್ನು ಕಳೆದರು. ವಿದ್ಯಲಿತರು.

ಕೃಷ್ಣನು ರಾಜನ ಮಗನಾಗಿದ್ದನು. ಸುದಾಮನು ಬಡವರ ಮಗನು. ಆದರೂ ಅವರಿಬ್ಬರಲ್ಲಿ ಗಾಢವಾದ ಸ್ನೇಹ ಬೆಳೆಯಿತು. ಇಬ್ಬರೂ ಕೂಡಿ ಆಡಿದರು. ಕೂಡಿ ಓದು ಬರಹ ಕಲಿತರು. ಗುರುಗಳು ಇವರಿಬ್ಬರ ಸ್ನೇಹವನ್ನು ಕಂಡು ಮೆಚ್ಚಿದರು. ಹಲವು ವರ್ಷಗಳು ಕಳೆದವು. ಅವರ ವಿದ್ಯಾಭ್ಯಾಸವು ಪೂರ್ಣವಾಯಿತು. ಇಬ್ಬರೂ ಗುರುಗಳಿಗೆ ನಮಸ್ಕರಿಸಿ ತಮ್ಮ ತಮ್ಮ ಊರಿಗೆ ಹೋದರು.

ಕೃಷ್ಣನು ಮುಂದೆ ದ್ವಾರಕೆಯ ರಾಜನಾದನು. ಅವನ ಹೆಂಡತಿ ರುಕ್ಮಿಣಿ ರಾಣಿಯಾದಳು. ಆಗಾಗ ಕೃಷ್ಣನು ಸುದಾಮನನ್ನು ನೆನಪಿಸಿಕೊಳ್ಳುತ್ತಿದ್ದನು. ರಾಣಿ ರುಕ್ಮಿಣಿಗೆ ತಮ್ಮ ಬಾಲ್ಯದ ಒಡನಾಟವನ್ನು ಹೇಳುತ್ತಿದ್ದನು.



ಸುದಾಮನು ತನ್ನ ಹಳ್ಳಿಯಲ್ಲಿ ಕೆಲವು ಹುಡುಗರಿಗೆ ಪಾಠಹೇಳತೊಡಗಿದನು. ಅವನ ಗಳಿಕೆ ಚಿಕ್ಕದು. ಅಷ್ಟರಲ್ಲಿಯೇ ಅವನು ಜೀವನ ನಡೆಸುತ್ತಿದ್ದನು. ಮುಂದೆ ಸುದಾಮನ ಮದುವೆ ಆಯಿತು. ಮಕ್ಕಳಾದವು. ಆಗಾಗ ಸುದಾಮನು ತನ್ನ ಹೆಂಡತಿಗೆ ಕೃಷ್ಣನ ಗುರುಕುಲ ಜೀವನದ ಆನಂದ ವಿನೋದಗಳನ್ನು ಹೇಳುತ್ತಿದ್ದನು. “ಕೃಷ್ಣ ದ್ವಾರಕೆಯ ರಾಜ. ಅವನು ನನ್ನ ಆತ್ಮೀಯ ಸ್ನೇಹಿತ” ಎಂದು ಅಭಿಮಾನದಿಂದ ಹೇಳುತ್ತಿದ್ದನು.

ಹಲವು ವರ್ಷಗಳು ಕಳೆದವು. ಸಂಸಾರ ಸಾಗಿಸಲು ಗಳಿಕೆ ಸಾಲುತ್ತಿರಲಿಲ್ಲ. ಬಡತನ ಆವರಿಸಿತು. ಒಮ್ಮೆ ಸುದಾಮನ ಹೆಂಡತಿ “ನಿಮ್ಮ ಗೆಲೆಯ ದ್ವಾರಕೆಯ ರಾಜನಲ್ಲವೆ? ಅವನ ಬಳಿಗೆ ಹೋಗಿಬನ್ನಿರಿ. ನಮ್ಮ ಬಡತನ ಕಡಿಮೆಯಾದೀತು” ಎಂದು ಗಂಡನಿಗೆ ಹೇಳಿದಳು.

ಸುದಾಮನು ಇಲ್ಲಿಯವರೆಗೆ ಎಂದೂ ಪರರ ನೆರವನ್ನು ಕೇಳಿರಲಿಲ್ಲ. ಆದರೂ ಪರಿಸ್ಥಿತಿಯ ಒತ್ತಡಕ್ಕೆ ಸಿಲುಕಿ ಅವನು ಹೆಂಡತಿಯ ಮಾತಿಗೆ ಸಮ್ಮತಿಸಿದನು. ನಂತರ ತನ್ನ ಆಪ್ತಮಿತ್ರನಾದ ಕೃಷ್ಣನನ್ನು ಭೆಟ್ಟಿಯಾಗಲು ಹೋದನು.

ಅಭ್ಯಾಸ

೧) ಕೆಳಗಿನ ಪ್ರಶ್ನೆಗಳಿಗೆ ಉತ್ತರ ಬರೆಯಿರಿ.

- ೧) ಕೃಷ್ಣ ಸುದಾಮರು ತಮ್ಮ ಬಾಲ್ಯವನ್ನು ಎಲ್ಲಿ ಕಳೆದರು ?
- ೨) ಕೃಷ್ಣ ಸುದಾಮರ ಸ್ನೇಹ ಯಾವ ರೀತಿ ಇತ್ತು ?
- ೩) ಕೃಷ್ಣ ರುಕ್ಮಿಣಿಗೆ ಏನು ಹೇಳುತ್ತಿದ್ದನು ?
- ೪) ಸುದಾಮನ ಹೆಂಡತಿ ತನ್ನ ಗಂಡನಿಗೆ ಏನು ಹೇಳಿದಳು ?

೨) ಬಿಟ್ಟ ಸ್ಥಳ ತುಂಬಿರಿ.

- ೧) ಆವಂತಿಯಲ್ಲಿ ಗುರುಗಳ ಗುರುಕುಲವಿತ್ತು.
- ೨) ಬಡವನ ಮಗನು.
- ೩) ಕೃಷ್ಣನ ಹೆಂಡತಿಯ ಹೆಸರು
- ೪) ಸುದಾಮನ ಚಿಕ್ಕದು.
- ೫) ಸುದಾಮನು ಇಲ್ಲಿಯವರೆಗೆ ಎಂದೂ ಪರರ ಕೇಳಿರಲಿಲ್ಲ.

೩) ಅನುಲೇಖನ ಮಾಡಿರಿ.

ಬಹಳ ದಿನಗಳ ಮೇಲೆ ಸುದಾಮನು ಕೃಷ್ಣನನ್ನು ಭೆಟ್ಟಿಯಾಗಲು ಬಂದಿದ್ದನು. ಸುದಾಮನನ್ನು ಕಂಡು ಕೃಷ್ಣನಿಗೆ ಅತೀವ ಆನಂದವಾಯಿತು. ಕೃಷ್ಣ ಮತ್ತು ರುಕ್ಮಿಣಿ ಇಬ್ಬರೂ ಕೂಡಿ ತುಂಬಾ ಉಪಚಾರ ಮಾಡಿದರು. ಊಟಕ್ಕೆ ತರತರದ ತಿಂಡಿತಿನಿಸುಗಳನ್ನು ಬಡಿಸಿದರು. ಇವರಿಬ್ಬರ ಉಪಚಾರದಿಂದ ಸುದಾಮನಿಗೆ ಬಹಳ ಆನಂದವಾಯಿತು.

ಉಪಕ್ರಮ

ಮಹಾಭಾರತದಲ್ಲಿಯ ದುರ್ಯೋಧನ ಮತ್ತು ಕರ್ಣರ ಸ್ನೇಹ ಸಂಬಂಧದ ಬಗ್ಗೆ ಶಿಕ್ಷಕರಿಂದ/ಪಾಲಕರಿಂದ ಕೇಳಿ ತಿಳಿದುಕೊಳ್ಳಿರಿ.